



السلام علیکم ورحمۃ اللہ وبرکاتہ

میرے والدین کے یہ عقاید ہیں: رسول اللہ ﷺ حاضر و ناظر ہیں۔ غیب جانتے ہیں۔ نور من نور اللہ ہیں۔ ہماری مدد کرتے ہیں۔ مختار کل ہیں۔ قبر میں زندہ ہیں۔ ان کے وسیلے سے دعا کرتے ہیں۔ اگر میرے والدین فوت ہو جائیں تو کیا میں ان کی جنازہ پڑھوں؟ ازراہ کرم کتاب وسنت کی روشنی میں جواب عنانت فرمائیں۔ جزاکم اللہ خیرا

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

اسلام میں صرف کافر کی نماز جنازہ نہیں ہے جبکہ بدعتی، فاسق اور گناہ گار کی نماز جنازہ جائز ہے اور پڑھنی چاہیے۔ اس مسئلہ کا جواب اس پر منحصر ہے کہ آپ اپنے والد محترم کو کیا سمجھتے ہیں۔؟ اگر انہیں کافر سمجھتے ہیں تو ان کی نماز جنازہ نہ پڑھیں اور اگر انہیں مسلمانوں میں شمار کرتے ہیں تو ان کی نماز جنازہ لازماً پڑھیں۔ یہ بھی واضح رہے کہ اگر انہیں کافر سمجھتے ہیں تو ان کی وراثت لینا بھی آپ کے لیے جائز نہیں ہے کیونکہ مسلمان کافر کا وارث نہیں ہوتا۔ اپنے دل سے اس بارے فتویٰ لیں کہ وہ کیسا ہے؟ پھر اس پر عمل کر لیں۔ ہمارے نزدیک تاویل، جمالت یا دیگر اسباب کی بنیاد پر کفر یا شرک کے مرتب کے افعال کو تو کفر یا شرک کے افعال کہا جائے گا لیکن انہیں کافر قرار نہیں دیا جائے گا الا یہ کہ تمام موانع مفسدہ ہو جائیں۔

جبکہ <http://islamqa.com/ur/ref/2900> میں اس سے ملتا جلتا ایک سوال موجود ہے کہ جو شخص قبروں سے مدد مانگتے ہوئے فوت ہوا اس کی جنازہ میں شرکت کا حکم کیا ہے؟

جواب:

ہم نے یہ سوال فضیلۃ الشیخ عبداللہ بن جبرین حفظہ اللہ تعالیٰ کے سامنے پیش کیا تو ان کا جواب تھا:

جب وہ مردوں سے استفادہ اور مدد مانگنے پر مصر ہو اور اسی حالت میں اس کی موت واقع ہو جائے تو اس کے جنازہ میں شرکت کرنا جائز نہیں ہے۔ اور جب اس کے ساتھ کسی نے بھی مناقشہ نہیں کیا اور بحث نہیں کی تو ہم دیکھیں گے کہ آیا اس کے علاقے میں توحید پرست لوگ اور توحید کی دعوت دینے والے ہیں، اور توحید کی پہچان کے طریقے موجود ہیں تو ایسے شخص کے متعلق غالب گمان یہی ہے کہ اس کے خلاف حجت قائم ہو چکی ہے اور تو اس کے جنازہ میں بھی شرکت نہیں کی جائے گی، اور اگر ایسا نہیں تو پھر اس کے جنازہ میں شرکت کی جائے گی۔

واللہ اعلم بالصواب

محدث فتویٰ

فتویٰ کمیٹی